

DELL'ORTO

SENTENZA TAL-QORTI TAL-ĠUSTIZZJA (It-Tielet Awla)

28 ta' Ġunju 2007\*

Fil-kawża C-467/05,

li għandha bħala suġġett talba għal deċiżjoni preliminari skond l-Artikolu 234 KE, imressqa mill-Imħallef inkarigat mill-investigazzjonijiet preliminari fit-Tribunale di Milano (l-Italja), b'deċiżjoni tas-6 ta' Ottubru 2005, li waslet fil-Qorti tal-Ġustizzja fis-27 ta' Diċembru 2005, fil-proċeduri kriminali kontra

**Giovanni Dell'Orto,**

fil-preżenza ta':

**Saipem SpA,**

IL-QORTI TAL-ĠUSTIZZJA (It-Tielet Awla),

komposta minn A. Rosas, President ta' l-Awla, J. Klučka, J. N. Cunha Rodrigues (Relatur), A. Ó Caoimh u P. Lindh, Imħallfin,

\* Lingwa tal-kawża: it-Taljan.

Avukat Ġenerali: J. Kokott,  
Reġistratur: C. Strömholm, Amministratur,

wara li rat il-proċedura bil-miktub u wara s-seduta ta' l-1 ta' Frar 2007,

wara li kkunsidrat il-osservazzjonijiet ipprezentati:

- għal Giovanni Dell'Orto, minn M. Brusa, avvocato,
  
- għall-Gvern Taljan, minn I. M. Braguglia, bħala aġent, assistit minn D. Del Gaizo, avvocato dello Stato,
  
- għall-Irlanda, minn D. O'Hagan, bħala aġent, assistit minn N. Travers, BL,
  
- għall-Gvern Olandiż, minn H. G. Sevenster u C. ten Dam kif ukoll minn M. de Grave, bħala aġenti,
  
- għall-Gvern Awstrijak, minn H. Dossi, bħala aġent,

- għall-Gvern tar-Renju Unit, minn E. O'Neill, bħala aġent, assistita minn J. Turner, barrister,
  
- għall-Kummissjoni tal-Komunitajiet Ewropej, minn M. Condou-Durande u E. Righini kif ukoll minn L. Visaggio, bħala aġenti,

wara li semgħet il-konklużjonijiet ta' l-Avukat Ġenerali, ipprezentati fis-seduta tat-8 ta' Marzu 2007,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tad-Deċiżjoni Qafas tal-Kunsill 2001/220/JHA, tal-15 ta' Marzu 2001, dwar id-drittijiet tal-vittmi fil-proċeduri kriminali (ĠU L 82, p. 1, aktar 'il quddiem id-“Deċiżjoni Qafas”) u d-Direttiva tal-Kunsill 2004/80/KE, tad-29 ta' April 2004, li għandha x'taqsam ma' kumpens għal vittmi ta' delitti (ĠU L 261, p. 15, iktar 'il quddiem id-“Direttiva”).
  
- 2 Din it-talba giet ipprezentata fil-kuntest ta' proċeduri kriminali ta' eżekuzzjoni sussegwenti għal sentenza definittiva ta' kundanna, quddiem l-Imħallef inkarigat mill-investigazzjonijiet preliminari fit-Tribunale di Milano, bħala Mħallef li għandu l-kompetenza jeżegwixxi s-sentenza, u tirrigwarda r-restituzzjoni ta' beni li kienu taħt sekwestru.

## **Il-kuntest ġuridiku**

*Id-dritt ta' l-Unjoni Ewropea*

Id-Deciżjoni Qafas

3 L-Artikolu 1 tad-Deciżjoni Qafas jipprovdi li:

“Għall-finijiet ta’ din id-deciżjoni [qafas]:

(a) ‘vittma’ għandha tfisser persuna fiżika li tkun sofriet danni, inkluż hsara fiżika jew mentali, tbatija emozzjonali jew telf ekonomiku, kawżati direttament minn atti jew ommissjonijiet li bi ksur tal-liġi kriminali ta’ Stat Membru;

[...]

(ċ) ‘proċeduri kriminali’ għandha tinftiehem b’mod konformi mal-liġi nazzjonali applikabbli;

- (d) 'proċeduri' għandha tiġi interpretata bħala li tinkludi, flimkien mal-proċeduri kriminali, il-kuntatti kollha tal-vittmi ma' kull awtorità, servizz pubbliku jew organizzazzjoni ta' appoġġ għall-vittmi b'konnessjoni mal-każ tagħhom, qabel, matul, jew wara l-proċess kriminali.

[...]"

- 4 L-Artikolu 2 tad-Deciżjoni Qafas jipprovdi li:

"1. Kull Stat Membru għandu jiżgura li l-vittmi jkollhom rwol sinifikanti u xieraq fis-sistema legali kriminali tiegħu. Dan għandu jkompli jagħmel kull sforz sabiex jiżgura li l-vittmi jkunu trattati bir-rispett dovut għad-dinjità ta' l-individwu matul il-proċeduri u għandu jirrikonoxxi d-drittijiet u l-interessi legittimi tal-vittmi b'referenza partikolari għall-proċeduri kriminali.

2. Kull Stat Membru għandu jiżgura li l-vittmi li jkunu partikolarment vulnerabbli jkunu jistgħu jibbenefikaw minn trattament speċifiku li 'l aktar ikun addattat għaċ-ċirkostanzi tagħhom."

- 5 Skond l-Artikolu 8(1) tad-Deciżjoni Qafas:

"Kull Stat Membru għandu jiżgura livell xieraq ta' protezzjoni għall-vittmi u, fejn ikun xieraq, lill-familji tagħhom jew persuni f'pożizzjoni simili, partikolarment rigward is-sigurtà tagħhom u l-protezzjoni tal-privatezza tagħhom, fejn l-awtoritajiet kompetenti jikkonsidraw li jkun hemm riskju serju ta' tpattija jew evidenza serja ta' l-intenzjoni li ssir intrużjoni fil-privatezza tagħhom."

6 Skond l-Artikolu 9 tad-Deciżjoni Qafas:

“1. Kull Stat Membru għandu jiżgura li l-vittmi ta’ azzjonijiet kriminali ikunu intitolati li jiksbu deciżjoni f’limitu ta’ hin limitat fuq il-kumpens mill-ħati matul il-proċeduri kriminali, ħlief fejn, f’ċerti każi, il-liġi nazzjonali tipprovdi għal kumpens b’mod iehor.

[...]

3. Sakemm ma tkunx meħtieġa b’mod urġenti għal xi proċeduri kriminali, il-propjetà tal-vittmi li tista’ tiġi rkuprata u li tkun giet sekwestrata matul il-proċeduri kriminali għandha tkun restitwita lilhom mingħajr telf ta’ żmien.”

7 Skond it-tielet inciz ta’ l-Artikolu 17 tad-Deciżjoni Qafas, kull Stat Membru għandu jadotta l-liġijiet, regolamenti u dispożizzjonijiet amministrattivi neċessarji sabiex l-artikoli ċċitati fil-punti 3 sa 6 ta’ din is-sentenza jiġu applikati sa mhux aktar tard mit-22 ta’ Marzu 2002.

Id-Direttiva

8 Skond l-Artikolu 1 tad-Direttiva:

“L-Istati Membri għandhom jiżguraw li fejn delitt internazzjonali vjolenti jkun gie kommiss fi Stat Membru iehor għajr l-Istat Membru fejn l-applikant għal kumpens ikun residenti abitwalment, l-applikant għandu jkollu d-dritt li jissottometti l-applikazzjoni lil awtorità jew kull korp iehor fl-Istat Membru msemmi l-aħħar.”

9 L-Artikolu 2 tad-Direttiva jgħid li:

“Kumpens għandu jithallas mill-awtorità kompetenti ta’ l-Istat Membru li fit-territorju tiegħu gie kommess id-delitt.”

10 L-Artikolu 12 tad-Direttiva jgħid li ġej:

“1. Ir-regoli dwar access għal kumpens f’sitwazzjonijiet ta’ qsim il-fruntiera mfassla minn din id-Direttiva għandhom joperaw fuq il-bażi ta’ skemi ta’ l-Istati Membri fuq kumpens għal vittmi ta’ delitti vjolenti [intenzjonati] kommessi fit-territorji rispettivi tagħhom.

2. L-Istati Membri kollha għandhom jiżguraw li r-regoli nazzjonali tagħhom jipprovdu għall-eżistenza ta’ skema ta’ kumpens lil vittmi ta’ delitti vjolenti [intenzjonati] kommessi fit-territorji rispettivi tagħhom, li tiggarrantixxi kumpens [gust] u xieraq għal vittmi.”

11 L-Artikolu 17 tad-Direttiva jipprovdi li:

“Din id-Direttiva m’għandhiex tipprevjeni lill-Istati Membri, sakemm u safejn dawn id-dispożizzjonijiet huma kompatibbli ma’ din id-Direttiva, milli:

(a) jintroduċu jew iżzommu dispożizzjonijiet aktar favorevoli għall-benefiċċju ta’ vittmi tad-delitt jew kull persuna oħra affettwata mid-delitt;

(b) jintroduċu jew iżzommu dispożizzjonijiet għall-għan ta' kumpens ta' vittmi tad-delitti kommissi barra mit-territorju tagħhom, jew kull persuna oħra affettwata minn dan id-delitt, bla ħsara għal kull kondizzjoni li l-Istati Membri jistgħu jispeċifikaw għal dak il-għan.”

12 L-Artikolu 18(1) u (2) tad-Direttiva jgħid li:

“1. L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma' din id-Direttiva sa l-1 ta' Jannar 2006 l-aktar tard, bl-eċċezzjoni ta' l-Artikolu 12(2), li fil-każ tiegħu id-data ta' konformita għandha tkun l-1 ta' Lulju 2005. Għandhom jgħarrfu bihom lill-Kummissjoni fil-pront.

2. L-Istati Membri jistgħu jipprovdu li l-miżuri meħtieġa sabiex jikkonformaw ma' din id-Direttiva għandhom japplikaw biss għal applikanti li l-ħsarat [fiziċi] tagħhom jirriżultaw minn delitti kommissi wara t-30 ta' Ġunju 2005.”

### *Il-leġiżlazzjoni nazzjonali*

13 Skond l-Artikolu 263 tal-Kodiċi tal-Proċedura Kriminali Taljan, kif emendat mil-Liġi Nru 134 tat-12 ta' Ġunju 2003 (iktar 'il quddiem il-“KPK”):

“1. Ir-restituzzjoni tal-beni sekwestrati għandha tiġi ddeterminata mill-Imħallef permezz ta' digriet malli ma jkun hemm dubju dwar l'appartenenza tagħha.



[...]

3. Fil-każ ta' kontroversja dwar min huwa l-proprjetarju tal-beni sekwestrati, l-Imħallef għandu, għal dak li jikkoncerna r-restituzzjoni, jibgħat il-kawża quddiem il-qorti ċivili ta' l-ewwel istanza li jkollha ġurisdizzjoni fil-post partikolari, filwaqt li jzomm il-beni taħt sekwestru.

[...]

6. Peress li ma jistax iżjed isir appell mis-sentenza, huwa l-Imħallef li għandu l-kompetenza jeżegwixxi s-sentenza li jipprovdi għar-restituzzjoni tal-beni.”

14 L-Artikolu 444 tal-KPK jipprovdi li:

“1. L-imputat u l-prosekuzzjoni jistgħu jitolbu lill-qorti kompetenti tapplika penali sostituttiva, fil-każ u skond kif ikun indikat, jew penali pekunjarja, imnaqqsa b'mhux iktar minn terz, jew piena ta' prigunerija safejn din, meta jittiehdu in kunsiderazzjoni ċ-ċirkustanzi u mnaqqsa għal massimu ta' terz, ma taqbiżx ħames snin, waħedhom jew flimkien ma' penali pekunjarja.

2. Jekk jeżisti qbil, anki min-naha tal-parti li m'għamlitx it-talba, u safejn ma jkunx hemm sentenza ta' liberazzjoni [...], il-qorti, abbażi ta' l-atti, jekk tqis li l-kwalifika tal-fatti, l-applikazzjoni u t-tqabbil taċ-ċirkustanzi esposti mill-partijiet huma eżatti u li l-piena indikata hija adegwata, għandha tapplika l-imsemmija piena permezz ta'

sentenza, billi fil-parti operattiva ssemmi li l-partijiet ressq u t-talba f'dan ir-rigward. Fil-każ li persuna tikkostitwixxi ruħha bħala parti ċivili, il-qorti ma tagħtix deċiżjoni fuq din it-talba; [...]

[...]"

15 Skond l-Artikolu 665(1) tal-KPK:

“Sakemm il-liġi ma tipprovdi mod ieħor, huwa biss l-Imħallef li pparteċipa fl-għoti ta' sentenza li huwa kompetenti fir-rigward ta' l-eżekuzzjoni ta' din is-sentenza.”

### **Il-kawża prinċipali u d-domandi preliminari**

16 Mid-deċiżjoni tar-rinviju jirriżulta li tressqu proċeduri kriminali quddiem it-Tribunale di Milano kontra G. Dell'Orto u oħrajn li ġew imħarrka minħabba atti li jikkostitwixxu reat ta' għoti ta' informazzjoni falza dwar il-kumpanniji (kontabbiltà falza), li saru wkoll bil-għan li jiġu kommessi reati ta' abbuż ta' fiduċja aggravat u ta' finanzjament illegali ta' partiti politiċi. Fost il-persuni affettwati minn dan il-ksur insibu numru ta' kumpanniji li jappartjenu għall-grupp Taljan ENI, li fosthom hemm Saipem SpA (iktar 'il quddiem "Saipem"), li kkostitwiet ruħha bħala parti ċivili fil-kuntest ta' dawn il-proċeduri kriminali.

17 Skond id-deċiżjoni tar-rinviju, G. Dell'Orto u l-imputati l-oħra approprjaw indebitament somom kbar ta' flus, li kienu l-proprietà ta' l-imsemmija kumpanniji, permezz tal-hlas ta' konsulenti fittizji pprovduti lil kumpanniji offshore, li wieħed

mill-imputati kien jifforma parti mill-organizzazzjoni tagħhom, u b'hekk approprjaw ruħhom minn parti minn dawn is-somom. B'mod iktar partikolari, G. Dell'Orto approprja ruħu minn somma ta' EUR 1 064 069,78 li kienet tappartjeni lil Saipem, liema somma giet issekwestrata mill-awtoritajiet ġudizzjarji Taljani matul il-proċeduri kriminali. Tali miżura kawtelatorja għandha, b'mod partikolari, l-għan prinċipali u speċifiku li tiggarrantixxi li l-obbligi ċivili li jirriżultaw mir-reat jiġu sodisfatti.

- 18 L-imsemmi proċeduri kriminali wasslu għall-adozzjoni mill-Imħallef inkarigat mill-investigazzjonijiet preliminari tat-Tribunale di Milano ta sentenza, fl-4 ta' Mejju 1999 u li saret *res judicata* fil-5 ta' Ġunju ta' wara, li tistabilixxi piena skond l-Artikolu 444 tal-KPK, jiġifieri skond il-proċedura magħrufa bħala "ta' negozjar". Permezz ta' din is-sentenza, G. Dell'Orto ġie kkundannat għal piena ta' prigunerija sospiza u għal ħlas ta' multa. Din is-sentenza ma kienet tipprovdi xejn fir-rigward tas-somma ta' flus taħt sekwestru.
- 19 Saipem kisbet ir-restituzzjoni ta' l-imsemmija somma skond digriet ta' l-imsemmi mħallef, mogħti fit-3 ta' Diċembru 1999. Dan id-digriet ġie annullat b'sentenza tal-Corte suprema di cassazione tat-8 ta' Novembru 2001. Din sabet b'mod partikolari li, safejn xejn ma kien ġie previst fid-deċizzjoni ta' l-4 ta' Mejju 1999 fir-rigward tas-somma li tpoġġiet taħt sekwestru, il-qorti kriminali ma kellhiex is-setgħa li tordna r-restituzzjoni tal-flus lil Saipem.
- 20 Wara s-sentenza tat-8 ta' Novembru 2001, G. Dell'Orto talab lill-imsemmi Mħallef jordna lil Saipem trodd lura s-somma in kwistjoni, peress li din is-somma setgħet terġa' titpoġġa mill-ġdid taħt sekwestru waqt l-istennija ta' deċizzjoni li tikkonċerna r-restituzzjoni eventwali tagħha. Skond G. Dell'Orto, hija l-qorti ċivili li għandha tiehu din id-deċizzjoni skond l-Artikolu 263(3) tal-KPK minħabba li tirrigwarda kwistjoni li tikkonċerna l-proprjetà ta' l-imsemmija somma.

- 21 B'digriet tat-18 ta' Lulju 2003, l-Imħallef inkarigat mill-investigazzjonijiet preliminari fit-Tribunale di Milano ordna li d-dokumenti jintbagħtu lill-qorti ċivili, filwaqt li ċaħad il-bqija tat-talba ta' G. Dell'Orto.
- 22 Dan l-aħħar digriet gie annullat b'sentenza tal-Corte suprema di cassazione tal-21 ta' April 2005, li bagħtet il-kawża quddiem l-istess Imħallef. Skond l-imsemmija sentenza, għalkemm, skond l-Artikolu 263(3) tal-KPK, il-kontroversja dwar min huwa l-proprjetarju ta' beni sekwestrati għandha tiġi riżolta mill-qorti ċivili fil-kuntest ta' proċedura incidentali, l-Imħallef kriminali xorta jibqa' kompetenti li jieħu miżuri dwar il-kustodja ta' dawn il-beni sakemm tiġi riżolta l-kontroversja dwar il-proprjetà tal-partijiet, b'mod li huwa l-Imħallef inkarigat mill-investigazzjonijiet preliminari fit-Tribunale di Milano li għandu "jadotta l-miżuri xierqa sabiex is-somma, li sadanittant inġhatat lura lil Saipem, titpoġġa konkretament taħt sekwestru".
- 23 Għaldaqstant, il-proċeduri quddiem il-qorti tar-rinviju nfethu mill-ġdid sabiex tiġi assicurata l-eżekuzzjoni tat-tieni sentenza tal-Corte suprema di cassazione.
- 24 Skond il-qorti tar-rinviju, fil-kawża prinċipali ma tista' tissussisti ebda "kontroversja fir-rigward tal-proprjetà" tas-somom ta' flus li tpoġġew taħt sekwestru ta' natura li tiġġustifika l-ftuħ ta' proċeduri incidentali quddiem il-qorti ċivili. Il-fatt li tqegħdu taħt sekwestru jikkostitwixxi indebitu li għandu jiġi restitwit lil Saipem skond l-Artikolu 2037 tal-Kodiċi Ċivili Taljan u mill-eżami tad-dokumenti mnizzla fl-inkartament jirriżulta li G. Dell'Orto qatt ma kkontesta l-fatt li s-somom ta' flus in kwistjoni kienu l-proprjetà ta' din il-kumpannija.
- 25 Il-qorti tar-rinviju tikkunsidra li, fil-verità, ostaklu ta' natura purament proċedurali jwaqqafha milli tordna hija stess ir-restituzzjoni ta' l-imsemmija somom ta' flus lil Saipem, peress li l-kwistjoni taqa' taħt is-setgħa ta' l-Imħallef li għandu l-

kompetenza jeżegwixxi s-sentenza, li għandu jieħu deċiżjoni rigward tali restituzzjoni tas-somom ta' flus li tpoġġew taħt sekwestru, wara li tingħata s-sentenza li tapplika l-piena stabbilita fl-Artikolu 444 tal-KPK. Skond il-ġurisprudenza tal-Corte suprema di cassazione, kif tirriżulta b'mod partikolari fis-sentenza ċċitata 'il fuq tat-8 ta' Novembru 2001, l-Imħallef li għandu l-kompetenza jeżegwixxi s-sentenza m'għandux setgħa li jieħu deċiżjoni dwar ir-restituzzjoni lill-vittma tal-beni sekwestrati wara sentenza mogħtija skond l-imsemmi Artikolu 444, li ma jipprovdi xejn f'dan ir-rigward.

- 26 F'dan il-kuntest, il-qorti tar-rinviju tistaqsi dwar l-applikabbiltà tal-prinċipji msemmija fl-Artikoli 2 u 9 tad-Deciżjoni Qafas.
- 27 Hija tistaqsi, b'mod partikolari, jekk dawn l-artikoli tad-Deciżjoni Qafas humiex applikabbli mill-aspett tal-kamp ta' applikazzjoni personali tagħhom, ladarba l-vittma mhijiex persuna fiżika iżda persuna ġuridika.
- 28 Skond l-Artikolu 1(a) tagħha, id-Deciżjoni Qafas tapplika għal "persuna fiżika" li sofriet dannu. Madankollu, il-qorti tar-rinviju tistaqsi jekk huwiex possibbli li d-Deciżjoni Qafas tiġi interpretata, fid-dawl ta' l-Artikoli 12 u 17 tad-Direttiva, fis-sens li din tapplika wkoll għal kull persuna oħra vittma ta' reat u, b'mod partikolari, għall-persuni ġuridiċi. Li kieku dan kellu jkun il-każ, il-prinċipju msemmi fl-Artikolu 9(3) tad-Deciżjoni Qafas, li bih beni sekwestrati fil-kuntest ta' proċeduri kriminali u li jappartjenu għall-vittma għandhom jingħataw lura mingħajr dewmien, għandu japplika fil-proċeduri fil-kawża prinċipali. Skond il-ġurisprudenza tal-Qorti tal-Ġustizzja (sentenza tas-16 ta' Ġunju 2005, Pupino, C-105/03, Ġabra p. I-5285), minn dan jirriżulta l-obbligu ta' l-Imħallef nazzjonali li jinterpreta, sakemm huwa possibbli, id-dispożizzjonijiet tal-KPK dwar il-portata tas-setgħat ta' l-Imħallef li għandu l-kompetenza jeżegwixxi s-sentenza, li jagħti deċiżjoni dwar ir-restituzzjoni tal-beni sekwestrati waqt il-proċeduri kriminali skond l-Artikolu 9(3) tad-Deciżjoni Qafas, li tawtorizza proċedura ssemplifikata sabiex jintlaħqu l-għanijiet stipulati fil-leġiżlazzjoni li tirrigwarda l-ħlas ta' kumpens lill-vittmi.

- 29 Barra minn hekk, il-qorti tar-rinviju tosserva li l-Qorti tal-Ġustizzja ddeċidiet, f'dak li jikkonċerna l-forom ta' kif tintemm l-azzjoni kriminali li huma analogi għal dawk li jirriżultaw minn deċiżjoni ta' "negozjar" skond l-Artikolu 444 tal-KPK, li dawn għandhom jiġu kkunsidrati bl-istess mod bħal sentenza definittiva li tagħlaq il-proċeduri kriminali (sentenza tal-11 ta' Frar 2003, Gözütok u Brügge, C-187/01 u C-385/01, Ġabra p. I-1345).
- 30 Peress li, fil-kawża prinċipali, il-kwistjoni li tirrigwarda r-restituzzjoni tas-somom ta' flus li tpoġġew taht sekwestru hija konsegwenza ta' l-għeluq tal-proċeduri kriminali permezz tas-sentenza ta' l-4 ta' Mejju 1999, il-qorti tar-rinviju tistaqsi wkoll dwar l-applikabbiltà tal-prinċipji msemmija fl-Artikoli 2 u 9 tad-Deciżjoni Qafas fil-kuntest speċifiku ta' proċeduri kriminali ta' eżekuzzjoni sussegwenti għall-għeluq tal-proċeduri kriminali nfushom.
- 31 F'dawn iċ-ċirkustanzi, l-Imħallef inkarigat mill-investigazzjonijiet preliminari fit-Tribunale di Milano ddeċieda li jissospendi l-proċeduri quddiemu u li jagħmel lill-Qorti tal-Ġustizzja s-segwenti domandi preliminari:

- “1. Ir-regoli msemmija fl-Artikoli 2 u 9 tad-Deciżjoni Qafas [...] jistgħu, fil-kuntest ta' proċeduri kriminali, japplikaw b'mod ġenerali għal *kull parti affettwata minn reat*, skond id-dispożizzjonijiet msemmija fl-Artikoli 1 *et seq* tad-Direttiva [...] jew skond dispożizzjonijiet oħra tad-dritt Komunitarju?
2. Ir-regoli msemmija fl-Artikoli 2 u 9 tad-Deciżjoni Qafas [...] jistgħu japplikaw fil-kuntest ta' proċeduri kriminali għal eżekuzzjoni sussegwenti għal sentenza definittiva ta' kundanna (u għaldaqstant ukoll għal sentenza li tapplika l-piena, prevista fl-Artikolu 444 tal-Kodiċi ta' Proċedura Kriminali) għal *kull parti*

*affettwata minn reat, skond id-dispożizzjonijiet ta' l-Artikoli 1 et seq tad-Direttiva [...] jew skond dispożizzjonijeit oħra tad-dritt Komunitarju?"*

## **Fuq id-domandi preliminari**

### *Fuq l-ammissibbiltà*

- 32 Numru ta' Gvernijiet li pprezentaw osservazzjonijiet fil-kuntest ta' din il-kawża wrew id-dubji tagħhom dwar l-ammissibbiltà tat-talba għal deċiżjoni preliminari.
- 33 Il-Gvern tar-Renju Unit isostni li l-inammissibbiltà tat-talba għal deċiżjoni preliminari tirriżulta mill-fatt li l-imsemmija talba hija bbażata fuq l-Artikolu 234 KE, filwaqt li l-interpretazzjoni mitluba tikkonċerna d-Deċiżjoni Qafas, jiġifieri att adottat skond it-Titolu VI tat-Trattat UE. F'dan il-każ, it-talba għandha tkun ibbażata esklużivament fuq l-Artikolu 35(1) UE, u l-Artikolu 234 KE mhuwiex applikabbli. L-Irlanda tosserva li, safejn f'dan il-każ il-kundizzjonijiet għall-applikazzjoni ta' l-Artikolu 35 UE huma sodisfatti, l-invokazzjoni żbaljata ta' l-Artikolu 234 KE bhala bażi tat-talba m'għandhiex iżżomm lill-Qorti tal-Ġustizzja milli twieġeb id-domandi magħmula mill-qorti tar-rinviju.
- 34 Qabel xejn għandu jiġi rrilevat li skond l-Artikolu 46(b) UE, id-dispożizzjonijiet tat-Trattati KE u KEEA dwar il-ġurisdizzjoni tal-Qorti tal-Ġustizzja u l-eżerċizzju ta' din il-ġurisdizzjoni, li fosthom hemm l-Artikolu 234 KE, huma applikabbli għal dawk tat-Titolu VI tat-Trattat UE. Kuntrarjament għal dak li jsostni l-Gvern tar-Renju Unit, jirriżulta li s-sistema prevista fl-Artikolu 234 KE hija intiza li tapplika għall-

ġurisdizzjoni preliminari tal-Qorti tal-Ġustizzja skond l-Artikolu 35 UE, taht il-kundizzjonijiet previsti f'din id-dispożizzjoni (ara, f'dan ir-rigward, is-sentenza Pupino, iċċitata iktar 'il fuq, punti 19 u 28).

- 35 Huwa paċifiku li, permezz ta' dikjarazzjoni li dahlet fis-sehħ fl-1 ta' Mejju 1999, data tad-dhul fis-sehħ tat-Trattat ta' Amsterdam, ir-Repubblika Taljana indikat li taċċetta l-ġurisdizzjoni tal-Qorti tal-Ġustizzja li tiddeciedi dwar il-validità u l-interpretazzjoni ta' l-atti msemmija fl-Artikolu 35 UE skond kif previst fil-paragrafu 3(b) ta' dan l-artikolu. Huwa paċifiku wkoll li d-Deciżjoni Qafas, ibbażata fuq l-Artikoli 31 UE u 34 UE, taqa' taht l-atti msemmija fl-Artikolu 35(1) UE li fir-rigward tagħhom il-Qorti tal-Ġustizzja tista' tagħti deciżjoni preliminari (sentenza Pupino, iċċitata iktar 'il fuq, punti 20 u 22) u mhuwiex ikkontestat li l-Imħallef inkarigat mill-investigazzjonijiet preliminari fit-Tribunale di Milano, fil-kuntest ta' proceduri bħal dawk fil-kawża prinċipali, għandu jitqies li huwa qorti ta' Stat Membru skond l-Artikolu 35 UE.
- 36 F'dawn iċ-ċirkustanzi, u irrispettivament mill-fatt li d-domandi preliminari huma bbażati wkoll fuq l-interpretazzjoni ta' direttiva adottata skond it-Trattat KE, il-fatt li d-deciżjoni tar-rinviju ma ssemmix l-Artikolu 35 UE, iżda tirreferi għall-Artikolu 234 KE, m'għandux, fih innifsu, jikkawża l-inammissibbiltà tat-talba għal deciżjoni preliminari. Dan huwa aktar minnu peress li t-Trattat UE ma jipprovdi la esplicitament u lanqas implicitament il-forma li fiha l-qorti nazzjonali għandha tippreżenta t-talba tagħha għal deciżjoni preliminari (ara b'analogija, fir-rigward ta' l-Artikolu 234 KE, is-sentenza tas-6 ta' April 1962, De Geus, 13/61, Ġabra p. 89, 102).
- 37 Il-Gvern Olandiż jiddubita mill-ammissibbiltà tat-talba għal deciżjoni preliminari minhabba li l-kuntest ta' fatt u leġislattiv mhuwiex definit sufficjentement fid-deciżjoni tar-rinviju. Skond dan il-Gvern jirrizulta, b'mod iżjed partikolari, li l-utilità tad-domandi magħmula mhijiex ċara, safejn, fin-nuqqas ta' precizjonijiet fuq id-dritt nazzjonali applikabbli, huwa impossibbli li jiġi vverifikat jekk, bħal ma ssostni l-qorti tar-rinviju, tqumx kwistjoni ta' interpretazzjoni ta' dan id-dritt skond id-Deciżjoni Qafas, li barra minn hekk m'għandhiex effett dirett.



- 38 Il-Gvern Awstrijak josserva li d-dritt Taljan iżomm lill-qorti tar-rinviju milli tagħti deċiżjoni fil-kuntest tal-kawża prinċipali dwar talbiet li jaqgħu taħt id-dritt ċivili, b'mod li d-domandi preliminari huma ta' natura ipotetika.
- 39 Għandu jiġi osservat li, l-istess bhall-Artikolu 234 KE, l-Artikolu 35 UE jissuġġetta l-ġurisdizzjoni preliminari tal-Qorti tal-Ġustizzja għall-kundizzjoni li l-qorti nazzjonali “[t]ikkonsidra li deċiżjoni dwar dik il-kwistjoni tkun meħtieġa biex tkun tista' tagħti [sentenza]”, b'mod illi l-ġurisprudenza tal-Qorti tal-Ġustizzja relatata ma' l-ammissibbiltà tad-domandi preliminari magħmula skond l-Artikolu 234 KE, tista', bħala prinċipju, tiġi trasposta għat-talbiet għal deċiżjonijiet preliminari ppreżentati lill-Qorti tal-Ġustizzja skond l-Artikolu 35 UE (sentenza Pupino, iċċitata iktar 'il fuq, punt 29).
- 40 Minn dan isegwi li l-preżunzjoni ta' rilevanza marbuta mad-domandi preliminari magħmula mill-qorti nazzjonali tista' tiġi eskluża f'każijiet eċċezzjonali biss, meta jkun manifestament ċar li l-interpretazzjoni mitluba tad-dispożizzjonijiet tad-dritt ta' l-Unjoni kkunsidrati f'dawn id-domandi ma jkollha ebda relazzjoni mar-realtà jew mas-suġġett tal-kawża prinċipali jew meta l-problema tkun ta' natura ipotetika jew jekk il-Qorti tal-Ġustizzja ma jkollhiex quddiemha l-elementi ta' fatt jew ta' dritt neċessarji sabiex tirrispondi b'mod utli għad-domandi magħmula. Hlief f'ipoteżijiet bħal dawn, il-Qorti tal-Ġustizzja għandha, bħala prinċipju, tagħti deċiżjoni fir-rigward tad-domandi preliminari dwar l-interpretazzjoni ta' l-atti msemmija fl-Artikolu 35(1) UE (sentenza Pupino, iċċitata iktar 'il fuq, punt 30).
- 41 Barra minn hekk, il-ħtieġa li tingħata interpretazzjoni tad-dritt Komunitarju li tkun utli għall-qorti nazzjonali tirrikjedi li din il-qorti tiddefinixxi l-kuntest ta' fatt u legiżlattiv li jikkonċerna d-domandi magħmula minnha jew li, ta' l-inqas, tispejga l-ipoteżijiet ta' fatt li fuqhom ikunu bbażati dawn id-domandi. F'dan ir-rigward, huwa indispensabbli li l-Imħallef nazzjonali jagħti minimu ta' spjegazzjonijiet dwar ir-raġunijiet ta' l-għażla tad-dispożizzjonijiet tad-dritt ta' l-Unjoni li tintalab l-interpretazzjoni tagħhom u dwar ir-rabta li huwa jistabbilixxi bejn dawn id-

dispożizzjonijiet u l-leġiżlazzjoni nazzjonali applikabbli fil-kawża (ara b'mod partikolari, fir-rigward ta' l-Artikolu 234 KE, is-sentenza tad-19 ta' April 2007, Asemfo, C-295/05, Ġabra p. I-2999, punti 32 u 33).

- 42 L-informazzjoni pprovduta fid-deċiżjonijiet tar-rinviju ma sservix biss biex tippermetti lill-Qorti tal-Ġustizzja tagħti risposti utli, iżda wkoll sabiex tagħti lill-Gvernijiet ta' l-Istati Membri kif ukoll lill-partijiet l-oħra interessati l-possibbiltà li jipprezentaw osservazzjonijiet skond l-Artikolu 23 ta' l-Istatut tal-Qorti tal-Ġustizzja (ara, b'mod partikolari, is-sentenza tat-3 ta' Mejju 2007, *Advocaten voor de Wereld*, C-303/05, Ġabra p. I-3633, punt 20).
- 43 Ghaldaqstant, kif jirriżulta mill-punti 16 sa 30 ta' din is-sentenza, id-deċiżjoni tar-rinviju tesponi l-fatti li wasslu għall-kawża prinċipali kif ukoll id-dispożizzjonijiet direttament rilevanti tad-dritt nazzjonali applikabbli u hija tispjega r-raġunijiet li għalihom il-qorti tar-rinviju titlob l-interpretazzjoni tad-Deċiżjoni Qafas, l-istess bħar-rabta bejn din ta' l-aħħar u l-leġiżlazzjoni nazzjonali applikabbli fil-qasam.
- 44 Kuntrarjament għall-argumenti sostnuti mill-Gvern Awstrijak, ma jidhirx li interpretazzjoni tad-dritt nazzjonali in konformità mad-Deċiżjoni Qafas hija impossibbli fil-kawża prinċipali, liema possibbiltà għandha tiġi vverifikata mill-Imħallef nazzjonali (ara, f'dan ir-rigward, is-sentenza *Pupino*, iċċitata iktar 'il fuq, punt 48).
- 45 F'dawn iċ-ċirkustanzi, ma jidhirx li l-interpretazzjoni mitluba mid-dispożizzjonijiet tad-Deċiżjoni Qafas imsemmija fid-domandi magħmula għandha ebda relazzjoni mar-realtà jew mas-suġġett tal-kawża prinċipali, sew jekk il-problema hija ta' natura ipotetika u sew jekk il-Qorti tal-Ġustizzja m'għandhiex elementi ta' fatt jew ta' dritt neċessarji sabiex twieġeb b'mod utli għal dawn id-domandi.

- 46 Finalment, l-indikazzjonijiet li jinsabu fid-deċiżjoni tar-rinviju huma wkoll suffiċjenti sabiex tiġi mharsa l-possibbiltà li għandhom il-partijiet fil-kawża prinċipali, l-Istati Membri, il-Kunsill ta' l-Unjoni Ewropea u l-Kummissjoni tal-Komunitajiet Ewropej sabiex jipprezentaw osservazzjonijiet, skond l-Artikolu 23 ta' l-Istatut tal-Qorti tal-Ġustizzja, kif barra minn hekk jixhdu l-osservazzjonijiet ipprezentati mill-partijiet kollha li intervenew f'din il-kawża.
- 47 Matul il-faži bil-miktub tal-proċedura quddiem il-Qorti tal-Ġustizzja, tqajmet il-kwistjoni dwar jekk id-Deciżjoni Qafas tistax titqies li hija applikabbli mill-aspett temporali għal numru ta' fatti li, bħal dawk fil-kawża prinċipali, sehhew sew qabel l-adozzjoni tad-Deciżjoni Qafas fil-15 ta' Marzu 2001, mingħajr ma jittiehed in kunsiderazzjoni t-terminu ta' l-implementazzjoni tagħha, li jagħlaq, fir-rigward b'mod partikolari ta' l-Artikolu 9 tagħha, fit-22 ta' Marzu 2002.
- 48 F'dan ir-rigward, għandu jiġi mfakkar li, skond ġurisprudenza stabbilita, ir-regoli tal-proċedura huma ġeneralment meqjusa applikabbli għall-kawzi kollha pendenti fid-data li fiha dawn jidhlu fis-sehħ, għall-kuntrarju tar-regoli sostantivi li ġeneralment jiġu interpretati li ma japplikawx għal sitwazzjonijiet li graw qabel id-dhul fis-sehħ tagħhom (ara, b'mod partikolari, is-sentenza tad-9 ta' Marzu 2006, Beemsterboer Coldstore Services, C-293/04, Ġabra p. I-2263, punt 21 u l-ġurisprudenza ċitata).
- 49 Madankollu, il-kwistjoni li tinsab fil-qalba tal-kawża prinċipali, jiġifieri dik tal-ġurisdizzjoni tal-qorti li tagħti sentenza dwar ir-restituzzjoni tal-beni sekwestrati matul il-proċeduri kriminali lill-vittima, taqa' taht il-qasam tar-regoli tal-proċedura, b'mod li l-ebda ostaklu li jirrigwarda l-applikazzjoni tal-liġi fi żmien partikolari ma tmur kontra t-tehid in kunsiderazzjoni, fil-kuntest ta' din il-kawża, tad-dispożizzjonijiet rilevanti tad-Deciżjoni Qafas bil-għan li d-dritt nazzjonali applikabbli jiġi interpretat skond din id-Deciżjoni Qafas.

50 Ghaldaqstant, it-talba għal deċiżjoni preliminari hija ammissibbli.

*Fuq id-domandi preliminari*

- 51 Permezz taż-żewġ domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi jekk id-Deciżjoni Qafas għandhiex tiġi interpretata fis-sens li, fil-kuntest ta' proċeduri kriminali u, b'mod iżjed speċifiku, proċeduri ta' eżekuzzjoni sussegwenti għal sentenza definittiva ta' kundanna, bħal dik fil-kawża prinċipali, il-kunċett ta' "vittma" fis-sens tad-Deciżjoni Qafas jinkludi l-persuni ġuridiċi li sofrew dannu direttament ikkawżat minn atti jew omissjonijiet li jiksru l-liġi kriminali ta' Stat Membru.
- 52 Għall-finijiet tad-Deciżjoni Qafas, l-Artikolu 1(a) tagħha jiddefinixxi l-vittma bħala l-persuna "fiżika" li sofriet dannu, inkluż ħsara fiżika jew mentali, tbatija emotiva jew telf ekonomiku direttament ikkawżat minn atti jew omissjonijiet li jiksru l-liġi kriminali ta' Stat Membru.
- 53 Mill-kliem ta' din id-dispożizzjoni jirrizulta li d-Deciżjoni Qafas issemmi biss persuni fiżiċi li sofrew dannu direttament ikkawżat minn imġiba li tmur kontra l-liġi kriminali ta' Stat Membru.
- 54 Interpretazzjoni tad-Deciżjoni Qafas fis-sens li din tirreferi wkoll għall-persuni "ġuridiċi" li, bħall-parti ċivili fil-kawża prinċipali, jallegaw li sofrew dannu direttament ikkawżat minn reat, tmur kontra l-kliem stess ta' l-Artikolu 1(a) ta' din id-Deciżjoni Qafas.

- 55 Barra minn hekk l-ebda dispożizzjoni oħra tad-Deciżjoni Qafas ma fiha indikazzjoni li l-leġiżlatur ta' l-Unjoni Ewropea kellu l-intenzjoni jestendi l-kuncett ta' vittma għal persuni ġuridiċi għall-finijiet ta' l-applikazzjoni ta' din id-Deciżjoni Qafas. Għall-kuntrarju, numru ta' dispożizzjonijiet ta' din id-Deciżjoni Qafas jikkonfermaw li l-għan tal-leġiżlatur kien li jirreferi esklużivament għal persuni fiżiċi vittmi ta' dannu li jirriżulta minn reat.
- 56 F'dan ir-rigward, minbarra l-Artikolu 1(a) tad-Deciżjoni Qafas, li tirreferi, in kwantu elementi tad-dannu, għall-ħsara fiżika jew mentali kif ukoll għat-tbatija emotiva, għandu jissewma l-Artikolu 2(1) tad-Deciżjoni Qafas li jobbliga lill-Istati Membri jaħdmu sabiex jiggarrantixxu li l-vittmi jirċievu trattament li jirrispetta kif xieraq id-dinjità personali tagħhom, l-Artikolu 2(2) li jsemmi t-trattament speċifiku li għandhom jibbenefikaw minnu l-vittmi partikolarment vulnerabbli, kif ukoll l-Artikolu 8(1) tad-Deciżjoni Qafas li jobbliga lill-Istati Membri jiggarrantixxu livell xieraq ta' protezzjoni lill-familja jew lill-persuni assimilati għall-membri tal-familja tal-vittma.
- 57 Id-Direttiva mhijiex tali li teskludi din l-interpretazzjoni. Id-Deciżjoni Qafas u d-Direttiva jirregolaw sugġetti differenti. Id-Direttiva tintroduċi sistema ta' kooperazzjoni intiża li lill-vittmi tal-kriminalità tiffacilitalhom l-aċċess għall-ħlas ta' kumpens f'sitwazzjonijiet li jikkonċernaw iżjed minn ġurisdizzjoni waħda. Hija intiża li tiżgura li, fil-kuntest ta' reat vjolenti intenzjonat, li jkun seħħ fi Stat Membru li mhuwiex dak tar-residenza normali tal-vittma, din tiġi kkumpensata minn dan l-ewwel Stat. Min-naħa l-oħra, id-Deciżjoni Qafas hija intiża li tapprossima l-leġiżlazzjonijiet ta' l-Istati Membri għal dak li jikkonċerna s-salvagwardja ta' l-interessi tal-vittma fil-kuntest tal-proċeduri kriminali. Hija intiża li tiżgura l-ħlas ta' kumpens, mill-awtur tar-reat, għad-dannu soffert mill-vittma.

- 58 Ghaldaqstant, anki jekk jitqies li d-dispożizzjonijiet ta' direttiva adottata abbażi tat-Trattat KE jistgħu jkollhom effett kwalunkwe fuq l-interpretazzjoni tad-dispożizzjonijiet ta' Deċiżjoni Qafas ibbażata fuq it-Trattat UE u li l-kunċett ta' vittma skond id-Direttiva jista' jiġi interpretat bħala li jinkludi persuni ġuridiċi, fi kwalunkwe każ, id-Direttiva u d-Deċiżjoni Qafas ma jinsabux f'relazżjoni li titlob interpretazzjoni uniformi tal-kunċett in kwistjoni.
- 59 Barra minn hekk, sitwazzjoni bħal dik fil-kawża prinċipali ma taqax taht il-kamp ta' applikazzjoni tad-Direttiva. Kif jirriżulta mill-punt 57 ta' din is-sentenza, id-Direttiva tipprovdi kumpens fil-każ biss ta' reat vjolenti intenzjonat li jkun seħħ fi Stat Membru li mhuwiex dak tar-residenza normali tal-vittma, filwaqt li l-kawża prinċipali tirreferi għal reati li jirrigwardaw kontabbiltà falza, abbuż ta' fiduċja aggravat u ffinanzjar illegali ta' partiti politiċi, li sehew essenzjalment fuq it-territorju ta' l-Istat Membru ta' residenza tal-vittma.
- 60 Ghaldaqstant, ir-risposta għad-domandi magħmula għandha tkun li d-Deċiżjoni Qafas għandha tiġi interpretata fis-sens li, fil-kuntest ta' proċeduri kriminali u, b'mod iżjed speċifiku, ta' proċeduri ta' eżekuzzjoni sussegwenti għal sentenza definittiva ta' kundanna, bħal dik fil-kawża prinċipali, il-kunċett ta' "vittma" skond din id-Deċiżjoni Qafas ma jinkludix il-persuni ġuridiċi li sofrew dannu kkawżat direttament minn atti jew omissjonijiet li jiksru l-liġi kriminali ta' Stat Membru.

**Fuq l-ispejjeż**

- 61 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Ġustizzja, barra dawk ta' l-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

**Id-Deciżjoni Qafas tal-Kunsill 2001/220/JHA tal-15 ta' Marzu 2001 dwar id-drittijiet tal-vittmi fil-proċeduri kriminali, għandha tiġi interpretata fis-sens li, fil-kuntest ta' proċeduri kriminali u, b'mod iżjed speċifiku, proċeduri ta' eżekuzzjoni sussegwenti għal sentenza definittiva ta' kundanna, bħal dik fil-kawża prinċipali, il-kunċett ta' "vittma" skond din id-Deciżjoni Qafas ma jinkludix il-persuni ġuridiċi li sofrew dannu direttament ikkawżat minn atti jew omissjonijiet li jiksru l-liġi kriminali ta' Stat Membru.**

Firem

